

श्री दशरथ जे चित में थी चिन्ता भारी।
 अजां न आयो अडण में सुवनु सुखकारी॥
 वहंदे जग जी वीरि में बुढिड़ाइप आई।
 राज धणी अ जे जन्म जी मिली न वाधाई॥
 सूरज कुल सिंहासण जो केरु थींदो सम्राटु।
 मांदो थियो घणो मन में चिन्तातुर ललाटु॥
 गुर वशिष्ट चरणनि में आश भरे आयो।
 हालु बुधाए दिलि जो चरणनि सिरु नायो॥
 गुरदेव चयो गद गद थी राजन दिलि न लाहि।
 पत्रेष्टी तूं यज्ञ करि थिए रंगनाथु सहाय॥
 सिघोई सनेह सां श्रंगी ऋषि घुराइ।
 वेद विधी अ सां यज्ञ जो आयोजन कराइ॥
 चारि पुट चोज़नि भरिया तोखे पक मिलंदा।
 रघुकुल सां सारी विश्व जा भाग सचा खुलंदा॥
 वचन बुधी गुरदेव जा प्रसन्न थियो महाराजु।
 घुराये श्रंगी ऋषि खे शुरू कयो शुभ काजु॥
 यज्ञ पुरुष प्रसन्न थी दिनो अची वरदानु।
 राजा तुंहिजे अडण में ईंदो सनातनु भगवानु॥
 सुन्दर थालहु खीरणीअ जो यज्ञ पुरुष दिनो।
 अवध जे महाराज जो रोमु रोमु रस भिनो॥

गुर आज्ञा सां खीरणी राणियुनि खाराई।
टेई गर्भवतियूं थियूं वरी वर घर घर वाधाई॥
खीरड़ो खाई बचिड़ो ज़णियो श्री कौशल्या महाराणी।
दरिबारि में दशरथ जे इहा कनि पई वाणी॥
उआं उआं जी धुनिड़ी ज़णु बादल में गरिजे।
दशरथ जे रोम रोम में बृह्मानन्द सिरजे॥
उतकण्ठा वठी हथिड़ो राज महलनि में आंदो।
बचिड़े जो मुखु पसी थियो हर्षिड़ो हेकांदो॥
प्रेमानन्द मगनु थियो श्री दशरथु राजा।
हुकुमु दिनाई हुब सां सभु वज़ायो बाजा॥
खज़ाना सभु खोले करे दिलि भरे लुटाया।
जाचकु रहियो न जग में जदहिं ज़ायो रघुराया॥
दानु दिसी हाथियुनि जो भवानी अ भउ थियो।
गणेश लिकाए गोद में चयाई लाल न पाइ लियो॥
श्री रघुवर प्रताप सां रिद्धि सिद्धि कयो निवासु।
अगे खां अगिरो थियो श्री अज नन्दनु आवासु॥
आज जी सुभग सेजा ते राजे राघव महतारी।
उछंग में अलिबेलिड़ो शोभे साकेत विहारी॥
“पुरुष प्रसिद्धि प्रकाश निधि प्रघटु परावर नाथ।
सो श्री कौशल्या गोद में जंहि शंकर नाए माथ॥”
वरी वरी मुख चन्द्र दिसी करे नेणनि चकोरी।
रूप सुधा जो पानु करे भाव मगनु भोरी॥

जंहि सुख लाइ लालची लटू शिव सनकादि उदासी।
उन सुख समुद्र मगन मिठी माता पर पल पल प्यासी॥
अदभुत रंगति प्रेम की कदहीं पूरण कीन थिये।
प्यास लाहण लाइ जलु पिये सो उथली उज थिये॥
मायड़ी घणे मोद सां लालन लादिड़ा लड़ाए।
कदहीं छाती अ लाए छोह मां कदहीं थंजड़ी धाराए॥
अपार वात्सल्य रस जी अवध वहे धारा।
भिजी पवनि भूरल जा नीलम अंग सारा॥
लाल लाल चपिड़नि ते खीरिड़े जूं बूंदूं।
साईं अ चयो सनेह सां कहिड़ियूं अजाइबु हूंदियूं॥
कदहीं चुमे चपड़नि खे मिठा गीतिड़ा पेई गाए।
नूतन नूतन नींह सां रघुवर रीझाए॥
देवता बादल ओट खां इहे कौतुक निहारीनि।
गुलड़नि जी वर्षा करे जै जै उचारीनि॥
जै जै राघव जननि जी जै राघव महतारी।
जै पट महिषी दशरथ जी अन्दर उजियारी॥
दशरथ घरणि धन्य धन्य तूं धनु धनु तो अनुरागु।
मिलियुइ बालक रूप में साकेत जो सौभागु॥
श्री रंग नाथ जे प्रसाद सां इहो सुखु माणीं।
जगत पूज्य रघुवीर जी तूं मायड़ी महाराणी॥
नौबत वजे नींह जी द्वारे दशरथ राय।
फूली फिरे अडण में मिठिड़ी कौशल माय॥

याचिकनि जी दर ते वाह जा भीड़ मती।
दान लुटाए दिलि सां बुढिड़ो अवधपती॥
सभु आशीश दियनि उमंग सां चिरु जीवे राघव लालु।
पीरी अ में पुटिड़ो मिलियुइ त्रिभुवन जो प्रति पाल॥
साई बि भाव आवेश में बोलिनि मिठिड़ा बोल।
साकेत जे साहिब अची तुंहिजी जननी भरी झोल॥
कौशल राज जी लादुली दशरथ पटराणी।
श्री राम जननि रघुवीर जा रसिड़ा नितु माणी॥
घड़ी घड़ी गद गद थिये दिसी बाल विनोद।
चइनि बचनि जे चोज़ सां तवहां जी गुरूअ भरी आ गोदि॥
जिएई राघवु बालु अमड़ि तुम्बा भरे दे।
जिएई लखणु लालु अमड़ि तुम्बा भरे दे॥
जिएई भरत विश्व पालु अमड़ि तुम्बा भरे दे।
जिएई शत्रुसूदन लालु अमड़ि तुम्बा भरे दे॥